

॥ ದೇವಿ ನೈವೇದ್ಯ ॥

ಕರುಣದಲಿ ಕೈಕೊಳ್ಳೆ | ಕಮಲಾಕ್ಷಿ ಭೋಜನವ |
ಶರಣ ರಕ್ಷಕಿಯೆ ಪರಿ | ಪರಿಯ ಭಕ್ಷ್ಯಗಳ ॥ಪ॥

ಶೃಂಗಾರ ಮಂಟಪದಿ | ಬಂಗಾರ ಪೀಠದಲಿ |
ಇಂದು ದೀವಿಗೆ ಇರಿಸಿ | ರಂಗವಲ್ಲಿಯ ರಚಿಸಿ |
ಇಂದುವದನೆಯರೆಲ್ಲ | ತಂದಿಟ್ಟ ಭಕ್ಷ್ಯಗಳ |
ಬಂದು ನೀ ಸ್ವೀಕರಿಸು | ಇಂದಿರಾ ದೇವಿ ॥೧॥

ಅಂಬೆ ಮೂಕಾಂಬೆಯೆ | ಹೇರಂಭ ಜನನಿಯೆ ನಿನ್ನ |
ನಂಬಿರುವ ಸುಜನರು | ತಂದಿಟ್ಟ ಭಕ್ಷ್ಯಗಳ |
ಇಂದು ನೀ ಕರುಣದಲಿ | ಕೈಕೊಳ್ಳಬೇಕೆನುತ |
ವಂದಿಸುತೆ ಕರಗಳನು | ಮುಗಿದು ಬೇಡುವೆವು ॥೨॥

ಶಾಲ್ಯಾನ್ನ ಚಿತ್ರಾನ್ನ | ಪಕ್ಷಾನ್ನ ಪಾಯಸವ |
ಸಾವಿತ್ರಿ ಗಾಯತ್ರಿ | ಸರಸ್ವತಿಯು ನೀನೆಂದು |
ಸಾಸಿರ ನಾಮದಲಿ | ಸಾರಿ ಪೊಗಳುವೆ ತಾಯೆ |
ಸೇವಿಸಿ ಕೊಳ್ಳಮ್ಮ | ತವಪಾದದಡೆಯಲ್ಲಿ ॥೩॥